

पत्र सूचना शाखा  
सूचना एवं जनसम्पर्क विभाग, उ०प्र०

-----

राज्य विश्वविद्यालय स्वामी विवेकानन्द योग अनुसंधान संस्थान, बंगलुरु से एम०ओ०यू० करेंगे

लखनऊ: 13 अप्रैल, 2018

उत्तर प्रदेश के राज्य विश्वविद्यालय अपने स्तर से स्वामी विवेकानन्द योग अनुसंधान संस्थान, बंगलुरु से एम०ओ०यू० करेंगे तथा योग के माध्यम से कैंसर, मधुमेह रोग की रोकथाम, उपचार एवं रोगी सेवा के लिये विशेष प्रशिक्षण प्राप्त करेंगे। कैंसर और मधुमेह के रोगियों में निरन्तर वृद्धि हो रही है। संस्थान द्वारा योग प्रशिक्षकों का डिप्लोमा कोर्स भी चलाया जा रहा है। इस कार्य हेतु केंद्रीय एवं राज्य आयुष विभाग सहयोग करेगा। योग प्रशिक्षण द्वारा कैंसर एवं मधुमेह रोग से बचाव और रोग निवारण के लिये मदद मिलेगी।

राज्यपाल श्री राम नाईक ने आज यह बात राजभवन में डा० एच०आर० नागेन्द्र, कुलाधिपति स्वामी विवेकानन्द योग अनुसंधान संस्थान, बंगलुरु से वार्ता के दौरान कही। एकीकृत कैंसर प्रोग्राम की विशेष ट्रेनिंग से जहां कैंसर रोग के रोकथाम व उपचार में रोगियों को स्वास्थ्य लाभ मिलेगा तो वहीं दूसरी ओर रोग पर आने वाले व्यय से भी बचा जा सकता है। बदलती जीवनशैली और खानपान में परिवर्तन के कारण युवा वर्ग भी अनेक घातक बीमारियों से ग्रसित हो रहे हैं। उन्होंने कहा कि वे स्वयं कैंसर रोग से पीड़ित रह चुके हैं तथा इस बीमारी पर आने वाले व्यय से भली-भांति परिचित हैं।

इस अवसर पर राज्यपाल की प्रमुख सचिव सुश्री जूथिका पाटणकर, डा० हरिशंकर सिंह विभागाध्यक्ष एवं एसोसिएट प्रोफेसर सहित अन्य लोग भी उपस्थित थे।

-----

अंजुम/ललित/राजभवन (154/26)

